

Müzəffər Azərbaycan Ordusu müxtəlif mərhələlərdən keçərək formalaşmış və güclənib. Bu siyasətin əsası isə böyük siyasətçi Heydər Əliyev tərəfindən qoyulub. Ulu Öndərin hələ 1969-cu ildə Azərbaycanın rəhbərliyinə gəlişindən sonra Onun müstəsna xidmətləri sayə-



sində respublikamızda hərbi kadrların hazırlanması prosesi start götürüb. Heydər Əliyev 1971-ci ildə böyük səylər hesabına Azərbaycanda hərbi kadrlar hazırlayan məktəbin - görkəmli sərkərdə Cəmsid Naxçıvanskiyənin adını daşıyan hərbi liseyin yaradılmasına nail olub. Heydər Əliyevin söyləri sayəsində azərbaycanlı gənclərin Bakı Ali Birləşmiş Komandanlıq və Bakı Ali Hərbi Dənizçilik məktəblərində oxuması, eləcə də SSRİ-nin digər hərbi məktəblərində güzəştli şərtlərlə təhsil almaları mümkün oldu.

Böyük siyasətçi Heydər Əliyevin ordu quruculuğu sahəsində genişmiqyaslı fəaliyyətinin ikinci mərhələsi Azərbaycanın müstəqilliyinin ilk illərinə təsadüf edir. 1993-cü ilin yayında Azərbaycan XX yüzillikdə ikinci dəfə qazandığı müstəqilliyini itirmək təhlükəsi ilə üz-üzə qalmışdı. Belə bir şəraitdə Heydər Əliyev xalqın təkidlə tələbi ilə ikinci dəfə Azərbaycanın siyasi rəhbərliyinə qayıtdı və xilaskarlıq missiyasını yerinə yetirdi. Həmin dövrdə nizami ordudan əsər-əlamət yox idi. Müxtəlif hərbi dəstələr ayrı-ayrı qüvvələr tərəfindən idarə olunurdu. Bundan istifadə edən düşmənin torpaqlarımıza təcavüzü getdikcə daha geniş miqyas alırdı. Belə bir ağır vaxtda xalqın çağırışı ilə hakimiyyətə qayıdan Heydər Əliyev başıpozuq silahlı dəstələri ləğv edərək nizami ordu quruculuğu prosesinə start verdi. Azərbaycan Milli Ordusunun formalaşması prosesində yeni mərhələ başladı. 1994-cü ilin mayında atəşkəs haqqında müqavilə imzalandıqdan sonra Azərbaycan Silahlı Qüvvələrinin formalaşmasına imkan yarandı. Heydər Əliyevin siyasi iradəsi əsasında Ordunun maddi-texniki təminatının yaxşılaşdırılmasına, şəxsi heyətin mənəvi-psixoloji hazırlığının artırılmasına və döyüş ruhunun yük-

Güclü dövlət, güclü ordu...

səldilməsinə xüsusi diqqət yetirilirdi - 1999-cu il fevralın 20-də Hərbi Akademiyanın yaradılması haqqında Fərman imzalandı. Eyni zamanda, Ordu quruculuğu prosesinin beynəlxalq standartlara uyğunlaşdırılmasına başlanıldı. 1994-cü ilin əvvəllərində Azərbaycan NATO-nun “Sülh naminə tərəfdaşlıq” proqramına, bu əməkdaşlığın davamı olaraq 1996-cı ildə “Planlaşdırma və analiz prosesi” proqramına,

2001-ci ildə isə “Fərdi Tərəfdaşlıq üzrə Əməliyyat Planı”na qoşuldu. İl ərzində 2 mindən çox Azərbaycan hərbiçisi NATO proqramlarında və digər ikitərəfli əməkdaşlıq proqramlarında iştirak edərək ən son hərbi yenilikləri mənimsədilər.

Planlı şəkildə aparılan ordu quruculuğu...

Prezident İlham Əliyev dövlət başçısı seçildiyi ilk dövrlərdən başlayaraq ordu quruculuğu siyasətini yeni, müasir çağırışlara uyğun şəkildə davam etdirdi. Son 20 ildən artıq müddətdə ölkənin iqtisadi-maliyyə imkanlarının getdikcə artması fonunda ordunun müasirləşdirilməsi, maddi-texniki təchizatının möhkəmləndirilməsi, kadr hazırlığı, hərbiçilərin sosial vəziyyətinin yaxşılaşdırılması həmişə dövlət siyasətinin vacib istiqaməti kimi öndə saxlanılıb. Dövlətimizin başçısının siyasi iradəsinə uyğun olaraq büdcənin xərc istiqamətlərində ordu quruculuğunun prioritetliyi həmişə nəzərə alınır. 2003-cü ildən bəri ölkəmizdə hərbi xərclər təxminən 40 dəfə artırılıb. Respublikamız ayrı-ayrı ölkələrlə və qabaqcıl istehsalçılarla müasir silahların tədarükü üzrə geniş əməkdaşlıq əlaqələrinə malikdir. Qısa müstəqillik tarixində Azərbaycanın paralel şəkildə yerli müdafiə təyinatlı sənaye quruculuğuna nail olması, ölkəmizdə təxminən

mindən çox hərbi təyinatlı məhsul istehsalını mənimsəməsi son dərəcə qürurverici haldır. Prezident İlham Əliyevin 16 dekabr 2005-ci il tarixli Sərəncamına əsasən, Müdafiə Sənayesi Nazirliyinin (MSN) yaradılması ilə ölkəmizdə ordu quruculuğunda keyfiyyətə yeni mərhələ başladı. Artıq ölkəmizdə hərbi-sənaye kompleksinə aid müxtəlif müəssisələr uğurla fəaliyyət göstərir. Bu müəssisələrdə aviasiya, nəvəsiya, cihazqayırma və digər hərbi təyinatlı məhsulların istehsalı ildən-ilə genişlənir, eyni zamanda, ən yeni nəsil müasir texnologiyalar istehsalata tətbiq olunur. Müdafiə Sənayesi Nazirliyinin müəssisələrində buraxılan müxtəlif növ silahlar və digər avadanlıqlar, eləcə də müxtəlif növ PUA-lar yüksək texniki imkanlara malikdirlər. Bu silahların bir çoxunun üstünlükləri Vətən müharibəsində öz təsdiqini tapıb. Qürurverici haldır ki, bu gün dünya reytingində öncül yerlərdən birini tutan Silahlı Qüvvələrimiz regionun aparıcı Ordusu kimi qəbul olunur.

Azərbaycanın tam Qələbəsi



Bu gün heç bir mübaliğəyə yol vermədən Müzəffər Silahlı Qüvvələrimizi Zəfər salnaməsi yazan ordu kimi səciyyələndirə bilərik. 2016-cı ilin Aprel döyüşləri ordumuzun gücünü düşməne göstərdi. 2016-cı ilin 2 aprel tarixində Ermənistan ordusunun təxribatlarına cavab olaraq, Azərbaycan Ordusu sürətli əks-hücum əməliyyatı ilə düşməni ağır məğlubiyyətə uğrataraq, Füzuli, Cəbrayıl və Tərtər rayonlarının işğal altındakı ərazilərinin 2000 hektardan çox hissəsini

azad etdi. Həmçinin minlərlə hektar ərazi Azərbaycan Ordusunun tam nəzarətinə keçdi.

Azərbaycan Ordusunun daha bir uğuru Aprel döyüşlərindən iki il sonra - 2018-ci ilin mayında Günnüt zəfəri ilə qazanıldı. Bu uğurlu əməliyyat nəticə-



sində Naxçıvan Muxtar Respublikasının 11 min hektardan artıq ərazisi və Şərur rayonunun Günnüt kəndi düşməndən azad edilərək dövlət sərhədi boyunca əlverişli mövqelər Azərbaycan Ordusunun nəzarəti altına keçdi.

Silahlı Qüvvələrimiz 2020-ci il 27 sentyabr tarixində əks-hücum əməliyyatı ilə başlayan 44 günlük Vətən müharibəsində düşməni üzərində Qələbə çalaraq tarixi nailiyyətə imza atdı. Döyüşlərdə bir addım da geri çəkilməyən Azərbaycan Ordusu düşməne sarsıdıcı zərbə vuraraq, 44 gün ərzində 5 şəhər, 4 qəsəbə və 300-dək kəndi işğaldan azad etdi. Vətən müharibəsinin nəticələrinə uyğun olaraq Azərbaycan ərazi bütövlüyünün təmin edilməsinə hərbi-siyasi yolla nail oldu.

Nəhayət, ordumuzun 2023-cü il sentyabrın 19-20-də keçirdiyi lokal xarakterli antiterror tədbirlərini yada salaq. Silahlı Qüvvələrimizin cəmi 23 saat ərzində yüksək peşəkarlıqla həyata keçirdiyi antiterror tədbirləri separatçıların ağ bayraq qaldırmaları ilə nəticələndi. Bununla da ölkənin bütün ərazisində Azərbaycanın suverenliyi təmin edildi. Azərbaycanın əldə etdiyi zəfərlər tam qələbələrdir. İkinci Dünya müharibəsindən sonra baş vermiş müharibələrdə, demək olar ki, döyüşən tərəflərdən heç biri tam qələbə əldə etməyib. Buna nümunə kimi, ayrı-ayrı vaxtlarda Vyetnamda, Əfqanıstanda, İraqda və digər ünvanlarda aparılan müharibələri göstərmək olar. Azərbaycan isə çox qısa müddətdə düşməni kapitulyasiyaya məruz qoymağı bacardı ki, bu da ilk növbədə Ordumuzun gücü sayəsində mümkün oldu.

Mübariz ABDULLAYEV